

Il-Ġenju ta’ Mastru Indri Borg u l-bidu tal-Baned Maltin

Joe Miceli

artiklu mill-website tas-Sur Joe Miceli



Jekk il-Ġermanizi jiftahru li Beethoven kien ġenju mużikali għax kien trux, u kien jikteb dik il-kwalità ta’ mużika, ahna l-Maltin ukoll għandna biex niftahru b’dan il-persunaġġ, kif se taqraw iktar il quddiem. Forsi dan l-isem, Indri, aktar konna nuzawh bhala kuljunazzjoni għal xi banda fqira, u konna nghidu li qisha l-“Banda ta’ Indri”. Izda, verament, min kien dan Indri? Twieled il-Belt Valletta nhar is-7 ta’ Jannar ta’ l-1818, waqt li tghammed l-ghada, 8 ta’ Jannar. Iben Salvu u Antonia, imwielda Bonello. Ta’ sentejn, Indri, b’disgrazzja, tilef id-dawl t’ghajnejh it-tnejn. It-toqol ta’ din id-disgrazzja ma tantx telf il-hajja ta’ Indri, tant li ta’ età żghira, meta kien imur għall-quddies u kien jisma’ dik il-mużika, kien jintebah u jagħraf l-istrument li jkun qed jindaqq. Kemm missieru, kif ukoll ommu, meta raw il-kapaçità tieghu li jagħraf l-istrumenti, baghtuh biex jistudja l-mużika għand wiehed mill-aqwa surmastrijiet popolari li kien hemm fil-Belt Valletta dak iż-żmien, is-Surmast Rull, fejn dan Rull kien ukoll “Maestro di Cappella” tal-kon-Katidral ta’ San Ġwann. Għal xi żmien kien hawn min haseb illi kien Indri Borg li waqqaf l-ewwel banda formali f’Malta. Dan ġara minhabba dak li kiteb Dun Salv Ciappara fil-ġabra ta’ tagħrif bit-titlu “Storia del Zebbug e la sua Parrocchia” mitbugħ fl-1881 fejn qal illi “l-ewwel banda nazzjonali saret f’Haż-Żebbuġ minn Indri Borg fl-1860”. Aktar tard Pietru Pawl Castagna irrepeta dan it-tagħrif fil-ktieb tieghu “Storja ta’ Malta” ippublikat fl-1888 u zied jghid li “din kienet il-bidu ta’ kemm baned saru u għad isiru”. Jirrizulta illi dan it-tagħrif la kien dokumentat u lanqas preçiz.



Indri Borg (1818-1902)

Robert Mifsud Bonnici fil-ktieb tieghu “Storja tal-Mużika f’Malta u Ghawdex” iġib ritratt ta’ banda formali li fl-1847 daqqet fil-Belt Valletta fl-okkażjoni tal-hatra tal-Gvernatur O’Farrell. Il-bandisti jidhru lebsin bis-surtun u warajhom jidher ukoll palk tal-banda. Barra minn hekk fl-arkivju tal-Parroçça ta’ Haż-Żebbuġ f’żewġ registri imsejha “veneranda lampada” fejn jingħataw rendikonti separati tal-festi tal-Madonna tal-Karità u ta’ San Filep, il-prokuraturi juru l- hłasijiet li taw lil Mro Filippo Galea (bandmaster żaġhżugh mal-militar Inġliż) għal servizzi tal-‘Banda San Filippo’ mis-sena 1851 ’il quddiem, f’dawn iż-żewġ festi. Mela anke f’Haż-Żebbuġ, qabel l-1860 kien hemm banda li mill-ammonti

imhallsa jidher li kienet wahda formali. Interessanti li fl-istess reġistri, isem Indri Borg jibda jidher mill-1861 bhala d-direttur tal-Banda San Filippo. Jidher illi matul l-1860 Indri ha f'idejh din il-banda u dam jidderiġiha sal-1868 meta halliha f'idejn ibnu Ġużeppi.

Mela x'wassal lil dawn iż-żewġ kittieba jaghtu l-unur tat-twaqqif ta' l-ewwel banda nazzjonali lil Indri Borg fl-1860? X'aktarx kien il-mod sistematiku ta' tagħlim tal-mużika, il-mod kif irriorganizza u kabbar il-banda li kien beda haddiehor u li hu kien ilu xi snin idoqq fiha, u l-prominenza illi hadet din il-banda bis-sahha ta' Indri li beda johroġa ddoqq barra minn Haż-Żebbuġ. Sitt xhur wara li ha f'idejh il-Banda San Filippo, Indri waqqaf banda fir-Rabat, illum maghrufa bhala L'Isle Adam. Anke hawn jidher li grupp ta' żgħażaġh Rabin kienu diġà qeghdin jitghallmu l-mużika, taht Mastru Indri qabel dik is-sena, u kienu diġà daqqew fil-festa ta' Santa Katerina taż-Żurrieq, iżda ma kinux bhala banda uffiċjali.

Għalkemm kien għami, Indri Borg ma halliex dan id-difett ifixklu. Huwa gheleb din il-kundizzjoni billi fetah opportunitajiet ġodda wahdu, għalih innifsu, għax hassu kapaci, u għax ried jaghti kontribut lill-iżvilupp muzikali tal-pajjiż. Fit-tieni volum tiegħu "Rajt Malta Tinbidel", il-kittieb u ġurnalista Herbert Ganado jiddeskrivi b'mod helu l-hiliet ta' Indri Borg meta kiteb: "*L-ewwel noti fuq ir-ram semmagħhom lil pajjiżna dak ir-raġel għama li kien jismu Indri.*"

Indri Borg twieled il-Belt Valletta, fil-parroċċa Dumnikana tal-Portu Salvu, kif kienet maghrufa l-Knisja u l-parroċċa dak iż-żmien u kif hawn min għadu jirreferi għaliha saħansitra sa llum. Indri twieled tmintax-il sena wara l-miġja ta' l-Ingliżi f'Malta u kif għidna, ta' sentejn b'disgrazzja tilef id-dawl t'għajnejh. Ma nafux sewwasew x'kienet din id-disgrazzja, nafu żgur iżda li spiċċa għami miż-żewġ għajnejh. Madanakollu dak li ma setax jara b'għajnejh kien jarah b'mohhu għax żviluppa hiliet li ssibhom għand ftit nies biss. Ta' tifel qalbieni li kien u bl-għajjnuna kollha u l-imhabba ta' missieru Salvatore u ommu Antonia, Indri ma halliex din id-disgrazzja titfegħu lura fil-hajja u l-ambizzjoni prudenti tiegħu għenitu jibqa' miexi 'l quddiem.

Il-ġenituri tiegħu ntebhu dlonk li Indri mhux biss kellu mohhu tajjeb imma kellu wkoll ġibda qawwija lejn il-mużika tant li sa minn età bikrija beda jagħraf il-hsejjes ta' l-istrumenti muzikali ta' żmienu. Meta ommu u missieru raw l-imhabba kbira u ġibda qawwija li Indri kellu lejn il-mużika, baghtuh għand wiehed mill-aqwa surmastrijiet u għalliema tal-mużika fil-Belt Valletta, is-Surmast Rull u dan għaraf bil-ġri bil-ġenju ta' Indri li kien dara jara b'mohhu minflok b'għajnejh u jitgħallm minghajr taħbit ta' xejn. Indri kien ukoll juri entużjażmu partikolari waqt il-lezzjonijiet ta' l-aktar suġġett għall-qalbu, il-mużika.

Għall-ewwel is-Surmast Rull beda jgħallmu jdoqq il-flejguta, (illum ngħidulu flawt), imma wara ftit beda jgħallmu wkoll il-klarinet li kien l-istrument li Indri Borg kien l-iktar jagħżel u jhobb. Għad li tgħallm idoqq għadd ta' strumenti, fosthom il-kitarra, il-klarinet baqa' jdoqqu u jgħallmu saħansitra wara li sar surmast tal-baned ewlenin u maghrufa. Bla ma qatt biss ra partitura, Indri Borg, sehllu



*Penitenza...
wiċċu lejn il-ħajt*

jikteb “Trattat tal-Mużika”. Mhux kif tghallem il-mużika hu, imma kif sehllu jghallimha lil haddiehor u kif sehllu jiddettaha. F’dan it-trattat, Indri jfisser bil-Malti l-armonija, il-partituri u l-kuntrappunt.

Skond l-istoriku G. Faurè, fil-ktieb tieghu “Storja ta’ Malta u Ghawdex”, ir-raba’ volum, Indri Borg ghamel fil-fatt, addattament ta’ trattat miktub fl-1885, minn letterat u mużiċist ewlieni. Jekk tistaqsuni imma kif dan, ghama u sehllu jaghmel dawn l-affarijiet kollha u ahna jiġi żmien, fejn ma jkollna hila nlahhqu ma xejn, inwieġeb li mhux kulhadd jitwieled ġenju. Indri Borg kiteb jew ghamel arrangamenti mużikali ġodda ghal diversi polki, valzi, kwadrilji, marċijiet, sonati u innijiet. Fost dawn l-innijiet li kiteb, l-ewwel wiehed iddedikah lil San Duminku, liema innu ndaqq u tkanta mit-tfal nhar San Duminku ta’ l-1860, fil-Belt. Kiteb ukoll innijiet iddedikati lil San Filippu (fl-1864), lil San Publiju, lil Sant’Andrija kif ukoll lill-Madonna ta’ Liesse. Il-versi ta’ dawn l-innijiet inkitbu bit-Taljan minn Dun Ġużeppe Zammit (Brighella), mill-Professuri Ċesare Vassallo u Antonio Crescimanno u oħrajn. Ilkoll nies kbar fil-kamp letterarju u mużikali. Nisthajjilkom tistaqsuni, imma ġaladarba kien ghama, x’kien jaghmel biex jikteb il-mużika?

Kien jiktibha hu jew kien jiktibhielu haddiehor? Kif kien jasal li jaqraha u jifhimha? Nista’ nweġibkom li Indri kien jimxi fuq mużika ta’ haddiehor u kien jikteb huwa wkoll. Il-mużika kien jiktibha fuq injama li kellha l-*Pentagramma*, ir-rig mużikali bil-hames linji mhaffrin biex huwa jkun jista’ jhosshom b’subghajh. Nistghu nghidu li Indri kien juża sistema primittiva ta’ *braille*. Imbagħad kien jaqbad biċċiet tax-xama’, li dejjem kien iżomm hdejh, jaghmilhom boċċa boċċa ta’ daqsijiet differenti u jawhalhom fuq ir-rig mużikali kull fejn ikun irid iqieqhed nota skond il-melodija li jkun qed johloq. Wara dan, kien isejjah lil xi hadd viċin tieghu u jqabdu jikkopja dik il-mużika fuq il-karta sabiex haddiehor ikun jista’ jdoqqa. Wara li jkun semaghha, kien imbagħad jaghmel it-tiswijiet mehtieġa. Nghidu li Alla jaghlaq bieb u jiftah mija.

Fil-każ ta’ Indri Borg nistghu nikkonfermaw dan. Minkejja li d-dawl f’ghajnejh mill-ġdid ma tahulux, tah ghal mitt darba l-kuraġġ li ma jaqta’ qalbu minn xejn u jhares dejjem ’il quddiem. Huwa tghallem idoqq l-orgni imma mhux biss, ghax ghamel isem ukoll fix-xogħol tat-tiswijiet tagħhom. Minbarra l-orgni tal-katidral ta’ l-Imdina u ta’ San Duminku tal-Belt Valletta, kif ukoll orgnijiet oħrajn imxerrdin ma’ Malta kollha, Mastru Indri jibqa’ jissemma’ għall-biċċa xogħol kbira li kellu sabiex jerga’ jarma mill-ġdid l-orgni tal-knisja Arcipretali ta’ San Pawl Nawfraġu, il-Belt ukoll. Indri Borg iżzewweġ lil Marianna, kunjomha xebba Ebejer, fis-sena 1848. Huma kellhom tifel li semmewh Ġużeppe. Meta tfarfar u tharreġ sew fil-mużika kien ihażżeż fuq il-karta l-melodija mużikali miktuba minn missieru fuq l-avvanġa speċjali.

Minbarra l-ewwel tagħlim ma’ missieru, Ġużeppe kompli jitharreġ taht is-Surmast Giuseppe Malfiggiani u l-Kanoniku Luigi Fenech sakemm ikkwalfika bhala surmast tal-banda.



Kien Ġużeppi, iben Indrì Borg, li fl-1874 waqqaf il-banda *La Stella*, li mbaghad saret *Nazionale* jew *Nazionale Vincitrice*. Kien ir-Re Dwardu ta' l-Ingilterra li bidlilha isimha f'King's Own. Ġużeppi ta bidu wkoll għall-Banda Prince of Wales. Mastru Indrì Borg naqqax ismu bil-kbir biex kompla jwaqqaf aktar baned organizzati f'pajjiżna. Riedhom komposti minn bandisti li jdoqqu dawk l-istrumenti li kienu jindaqqu fil-baned militari. Sadanittant Indrì kien tgħallem l-istrumenti kollha. Indrì Borg stinka biex lahaq fejn lahaq. Ismu kien sar maghruf ġmielu. Indrì Borg kien ifisser suċċess. Ma kellux bżonn reklamar. Kien bniedem b'hafma doni sbieħ. Bhalma kibru l-baned u l-każini tagħhom matul iż-żmien. Qabel ma bdew il-baned formali, bandisti kienu aktarx johorġu jdoqqu taht xi niċċa ta' xi qaddis fil-kantuniera u fit-triqat tal-Belt, sabiex din il-banda forsi taqla' xi haġa u tkun tista' tgħix. Għall-bidu l-bandisti kienu ftit, xi tnejn idoqqu l-vjolin, wiehed jonfoħ fil-kurunetta, iehor ihabbat fuq it-tambur flimkien ma' mużiċisti oħrajn. Il-popolarità malajr xterdet. In-nies kienu jhobbuh qatiegħ dan id-daqq. Kienu jagħtu xi sold b'riżq il-banda imma l-akbar qliegħ kien jingabar minn xi sinjur jistieden il-banda ddoqq wara bieb daru. Il-baned prestiġjużi ta' Indrì Borg kienu jdoqqu wkoll meta mistiedna għal xi okkażjonijiet varji, imma partikolari bħal magħmudijiet, żwiġijiet, gradwazzjonijiet, insomma f'festi memorabbli li naturalment kienu jkunu okkażjonijiet mill-aktar sbieħ. Kienu jkunu mistiedna meta xi hadd ikun ilu msiefer u jiġi mis-safar u kienu jilqgħuh bil-banda, xi hadd li jkun rebah xi kawża fil-qorti, u okkażjonijiet ċelebri oħra.

B'xorti hażina, minbarra l-mużiċisti ta' Mastru Indrì, feġġew oħrajn, li biex jaqilghu l-ghajxien tagħhom kienu jdoqqu fuq il-laneċ jew fuq il-ferrovija biex iferrhu lill-passiġġieri. Dawn kienu baned ta' kafkaf li kienu jdejqu u jiffittaw u jurtaw lil kulhadd. Tant li ġew ipprojbiti mill-pulizija minhabba l-ksur tal-paċi pubblika. Għalhekk ġara, li l-banda mghallma li kellu Indrì Borg, issa hadet isem hażin għax għad li hadem u habrek hajtu kollha għall-mużika, Indrì qatt ma stagħna, baqa' fqir. Kif jiġrilhom dawk kollha li ma jahdmux għall-hxuna ta' bwiethom u l-ippuppar ta' żaqqhom, imma għax ihobbu xogħlhom u jemmnu fl-ghemejjel tagħhom. Indrì Borg miet xih, fqir u ghama, fl-Imgieret, f'Hal Luqa, fil-ghomor ta' 84 sena. Ibnu Ġużeppi kompla fejn halla missieru. Indrì Borg fl-isem tiegħu u fil-hidma impressjonanti tiegħu fil-qasam mużikali ma jmut qatt. Indrì Borg għandu jingharaf aktar biex fil-ġejjieni ismu jibqa' jtitlissen u jidwi ma' kullimkien. Nies bħal Indrì Borg jagħmlu kuragg lil min jaqta' qalbu ma' l-iċken saram tal-hajja. Ġenji mużikali ma jitwildux kuljum. Imma bħal u daqs Indrì Borg, ma jmutu qatt mill-memorja tagħna.

Riferenzi:

- Kitba ta' Victor Scerrifil-gazzetta 'It-Torċa' tas-27 ta' Lulju, 2003.
 P.P. Castagna, Storja ta' Malta (1888), it-tielet parti, p248
 Dun Salv Ciappara, Storia del Zebbug e la sua Parrocchia, (1881)
 Godfrey Farrugia, Philip Balzan, Philip Agius, Il-Grappa tal-Kazin Banda San Filep, l-ewwel taqsima, p18.
 G. Faure', Storja ta' Malta u Ghawdex, volum 4.
 Robert Mifsud Bonnici, Storja tal-Mużika f'Malta u Ghawdex, p13.
 Herbert Ganado, Rajt Malta Tinbidel, it-tieni volum.
 Ktieb tal-Festa 1995 tal-Kazin tal-Banda Santa Katerina taż-Żurrieq.
<http://www.freewebs.com/modessmusic/ilbidutalbandafmalta.html>